

Fejn Sejrin?

Attivitajiet għal studenti
bejn 13 u 16-il sena
marbuta mal-Ġblew tal-Ħniena
ppreparata mill-Grupp Missjoni u Vokazzjonijiet
fi ħdan is-Seminarju tal-Arcisqof
Tpingijiet ta' **Ecca Muscat**

Rizorsi meħtieġa

- Clip (Skop tal-Ħajja) ;
- Handout (Il-Labirint) - Appendiċi 1;
- Il-Barka tal-Pellegrini - Appendiċi 2;
- Tiġdid tal-Wegħdiet tal-Magħmudija - Appendiċi 3.



Għanijiet tal-laqqgħa

Permezz ta' din l-esperjenza l-istudenti jistgħu jittgħallmu:

- Il-Ħajja hija sabiħa għax ġejja minn Alla, u allura rridu nieħdu gost ngħixuha;
- Fil-Ħajja mhux kollox ward u żahar. Hemm esperjenzi ta' falliment, imma f'dawn l-esperjenzi Ġesù jrid imissna bl-imħabba u l-Ħniena tiegħu;

- Il-Ħajja ta' kull student/a għandha skop partikolari, missjoni speċifika. Hemm triq għal kull wieħed/waħda li tagħmilhom uniċi u tagħmilhom min huma, l-identità tagħhom.
- Il-fidi hija deċiżjoni dwar jekk wieħed iridx jaqşam ħajtu ma' Ġesù jew le.

L-Ewwel Parti

Post: Fis-Seminarju

Tul ta' ħin: 75 minuta

Pjan tal-laqqgħa:

1. Icebreaker (5-10 minuti)
2. L-Iskop tal-Ħajja (10 minuti)
3. Il-Labirint (15-il minuta)
4. Silta mill-Iskrittura (10 minuti)
5. Konkluzjoni (10 minuti)
6. Prayer Space (20 minuta)

L-għan tal-Eżercizzju

Madwarna għandna ħafna storbju, affarijiet li jibbumbardjawnna minn kull naħa u li jtellfunna. Imma fost dan l-istorbju kollu hemm ħaġa waħda li tagħtik sens fil-Ħajja, qisha bħall-GPS jew is-sinjali tat-triq bil-vleġġa biex jurik fejn trid tmur.

Fil-Ħajja aħna nistgħu nkunu turisti jew esploraturi. Tistaqsi, x'inhil d-differenza bejn turist u esploratur? Id-differenza principali bejn turist u esploratur hi li turist hu passiv—imur u jara—mentri l-esploratur hu iktar attiv—qiegħed ifittex xi ħaġa.

Karattru ieħor li jixbah ħafna lill-esploratur huwa l-pellegrin. Il-pellegrin huwa vjaġġatur fi vjaġġ lejn post qaddis. Il-vjaġġ jista' jkun kemm vjaġġ fiżiku lejn xi post importanti għar-religjon ta' dak li jkun, imma wkoll wieħed simboliku: il-vjaġġ tal-Ħajja li fi h wieħed ifttex l-iskop tal-Ħajja tiegħu.

Wieħed jista' jibqa' indifferenti, iħalli l-affarijiet jigrū madwaru u jibqa' ma jagħmel xejn. Imma normalment, kulħadd fil-Ħajja għandu skop għalxiex jgħix. Il-mistoqsija hi: l-iskop tal-Ħajja tiegħek x'inhu? X'sens tagħti lill-Ħajja tiegħek?

1

Icebreaker

Ħin: 5-10 minuti

1. Jittellgħu 4 studenti, u 2 minnhom jittlibsulhom *blindfolds*.
2. Dawk ta' b'għajnejhom mgħottija jridu jaslu san-naħa l-oħra.
3. Biex jilħqu d-destinazzjoni tagħhom, iż-żewġ studenti l-oħra jridu jigwidawhom mingħajr ma jmissuhom.
4. Waqt li l-kumplement tal-istudenti qegħdin jagħmlu l-istorbju biex itellfuhom.

2

L-Iskop tal-Ħajja

Riżorsa: **Video clip**

Ħin: 10 minuti

1. Wara l-*Icebreaker* jintwera l-*video clip* ta' madwar 3 minuti.
2. Dan ser iservi bħala spunt għall-kumpliment tal-laqqgħa u tal-attività ingenerali.
3. L-adoloxxenti għandhom jintalbu joqgħodu attenti għal dak li ser jaraw.
4. Wara li jintwera l-*clip*, tiġi mistoqsija l-opinjoni tal-istudenti: X'taħsbu? X'izzid? Fejn ma taqbilx? Għaliex?

L-għan tal-Eżercizzju

Il-clip primarjament ser tkun tikkonsisti f'intervista ma' numru ta' persuni fejn issirilhom il-mistoqsija dwar x'inhu s-sens ta' ħajjithom. Mill-clip joħorġu dawn il-punti:

- Il-ħajja kultant hi ġirja minn ħaġa għall-oħra;
- Mhux dejjem nindunaw li dan kollu jagħmel sens;
- Ikollna bżonn nieqfu biex inħarsu madwarna biex niskopru x'inhu s-sens ta' ħajjitna.

3

Il-Labirint

Riżorsa: **Handout Labirint**

Ħin: 15-il minuta

1. Titqassam il-*handout* b'labirint u żewġ kaxxi
2. Jaħdmu l-labirint.
3. F'waħda mill-kaxxi jiktbu/jpingu xi ħaġa li tispjega fejn qegħdin bħalissa.
4. Fil-kaxxa l-oħra biex jiktbu/jpingu xi ħaġa li tispjega fejn jaħsbu li ser ikunu għoxrin sena oħra.

L-għan tal-Eżercizzju

Minn dan l-eżercizzju l-istudenti jiġu mgħejjuna jagħrfu li:

- għalkemm kollha rridu nimxu t-triq tagħna, aħna ngħinu lil xulxin, bħal meta xi hadd isolvi l-labirint u juri lil ta' madwaru kif isib it-triq;
- hemm toroq differenti;
- fit-triq insibu ostakli u biex naslu li niksbu l-għan tal-ħajja tagħna niltaqgħu ma' ħafna diffikultajiet;
- hemm ukoll il-fallimenti, inħossni mitluf u ma nafx fejn ser naqbad immur. Meta jiġrili dan ninduna li għandi bżonn xi hadd minn barra li jgħini nsib it-triq.

4

Silta mill-Iskrittura

Riżorsa: **Parabbola tas-Samaritan it-Tajjeb (Lq 10,25-37)**

Ħin: 10 minuti

1. Tinqara s-silta u jsir ħin qasir ta' silenzju biex fih jaħsbu fuq is-silta (hemm spjegazzjoni fil-paġna li jmiss)
2. Tiġi preżentata l-parabbola bħala pedagogija għall-ħajja tal-bniedem: il-bniedem li jitbiegħed, jitlef is-sens tal-ħajja tiegħu, imma l-laqqgħa mas-Samaritan it-Tajjeb qalgħetu minn fejn kien u għenitu jkompli jimxi t-triq tal-ħajja tiegħu.



Il-parabbola tas-Samaritan it-Tajjeb (Lq 10, 25-37)

Mela jqum wieħed għaref fil-Liġi u, biex iġarrbu, staqsieh: Mgħallem, x'nagħmel biex niret il-ħajja ta' dejjem?" Qallu Ġesù: "Fil-Liġi x'hemm miktub? Inti x'taqra fiha?" U dak wiegħeb: "Int għandek tħobb il-Mulej, Alla tiegħek, b'qalbek kollha, u b'ruħek kollha, bil-qawwa tiegħek kollha, u b'moħħok kollu, u lill-proxxmu tiegħek bħalek innifsek." "Sewwa wegħibt," qallu Ġesù, "agħmel hekk u tgħix." Iżda dak, biex juri li kellu raġun, qal lil Ġesù: "U l-proxxmu tiegħi min hu?" U Ġesù raġa' qabad jgħidlu: "Wieħed raġel kien nieżel Ġeriko minn Ġerusalem, u waqa' f'idejn il-ħallelin; dawn neżżgħuh, biċċruh bis-swat u telqu, u ħallewh nofsu mejjet. Nzerta kien nieżel qassis minn dik it-triq

u rah, għadda minn mal-ġenb u baqa' sejjer. Hekk ukoll wieħed levita, meta wasal hemm u rah, għadda minn mal-ġenb u baqa' sejjer. Imma kien għaddej minn hemm wieħed Samaritan, wasal ħdejh, rah u tħassru. Resaq lej, dewwielu l-ġrieħi biż-żejt u l-inbid u rabathomlu, u mbagħad tellgħu fuq il-bhima tiegħu, wasslu f'lukanda u ħa ħsiebu. L-għada ħareġ biċċtejn flus, tahom lil tal-lukanda u qallu, "Hu ħsiebu; jekk tonfoq xi ħaġa iżjed, nroddhielek jien meta nerga' ngħaddi! Minn dawn it-tlieta, int min jidhirlek li ġieb ruħu ta' proxxmu ma' dak li waqa' f'idejn il-ħallelin?" "Min ħenn għalih," wiegħbu dak. "Mur," qallu Ġesù, "u agħmel hekk int ukoll."

Spjegazzjoni tal-parabbola

Fil-parabbola niltaqqgħu ma' raġel miexi minn Ġerusalem (il-post fejn kien hemm il-preżenza ta' Alla) għal Ġeriko. U għalhekk dan ir-raġel kien qiegħed jitbiegħed minn Alla u jitlef is-sens tal-ħajja tiegħu. Kien raġel li mess il-qiegħ—qala' xebgħa, tilef id-dinjità. Imma l-laqqgħa mas-Samaritan it-Tajjeb qalgħetu minn fejn kien u għenitu jkompli jimxi t-triq tal-ħajja tiegħu.

Anke fil-ħajja, irrid ninduna li s-sens li nagħti lil ħajti huwa limitat. Għandi bżonn xi ħadd barra minni biex jagħti sens lil ħajja tiegħi. Hemm xi ħadd li jiġi jiltaqa'

miegħi fejn qiegħed, anke jekk inħossni li jien inutli, li jien m'iniex tajjeb, anke jekk inħossni li jien fallut u ma jien tajjeb għal xejn. Dan ix-xi ħadd huwa Ġesù. Ġesù huwa dak li jgħinni fit-triq għax jara l-labirint minn fuq. Iżda mhuwiex biss xi ħadd li jara l-labirint minn fuq u daqshekk—xi ħadd hemm fuq, 'il bogħod—imma huwa xi ħadd li għamel dan il-labirint, xi ħadd li għex l-istess ħajja li ngħixu aħna, xi ħadd li wkoll sab il-ħajt quddiemu, falla, spicċa ħażin.

Imma fuq kollox, huwa xi ħadd li, minkejja li spicċa ħażin, wasal sat-tmiem u rebaħ. Il-mewt ma kellhiex l-aħħar kelma fuqu. U magħna jrid jaqsam l-istess esperjenza tiegħu.

5

Konkluzjoni

Hin: 10 minuti

1. Waqt dan l-eżercizzju l-ewwel parti tingabar f'dawn il-punti:
 - M'hemmx parti mil-labirint li Ġesù mhuwiex fiha, anke l-mumentu fejn inħossni mwaħħal, fejn inħossni m'iniex tajjeb biżżejjed.
 - Kollha qegħdin mexjin lejn skop wieħed. Imma hi t-triq tiegħek u trid timxiha inti. Timxiha mal-oħrajn, imma ħadd ma jista' jimxiha għalik.
 - Kulħadd wasal f'parti differenti tal-labirint, u fi stadju differenti. Għalhekk importanti napprezzaw lil xulxin.
 - U fuq kollox, it-toroq tagħna mhumix separati minn ta' oħrajn. Parti mis-sens

tal-ħajja tagħna hu li niskopru kif aħna ser inkunu Samaritana għall-oħrajn:

- a) kemm fl-affarijiet iż-żgħar tal-ħajja ta' kuljum—l-opri tal-ħniena;
 - b) kif ukoll għax meta niskopri min jien, meta niskopri s-sens tal-ħajja tiegħi, niskopri wkoll il-mod kif jien ser ngħix il-ħajja tiegħi għall-oħrajn, liema mod ta' ħajja ser nagħzel, karriera, familja, vokazzjoni, li ser tgħini nkun Samaritan it-Tajjeb għall-oħrajn. Hija dik il-ħaġa unika li ser tagħmel inti, il-missjoni tiegħek biex din id-dinja ssir aħjar.
- Il-Ġublew tal-ħniena huwa opportunità biex inqumu minn fejn aħna u nibdew mill-ġdid. Huwa opportunità biex nesperjenzaw dan kollu.

6

Prayer Space

Riżorsa: Karti maqtugħin daqs A6, lapsijiet u t-talba tal-Pellegrin

Ħin: 20 minuta

1. Titqassam karta żgħira lill-istudenti kollha u fuqha jiġu mistiedna jiktbu talba lil Ġesù biex jurihom it-triq tal-ħajja tagħhom.
2. Jistgħu jiktbu wkoll dik il-ħaġa li bħalissa jhossuhom imwaħħlin fiha jew dik il-ħaġa li qiegħda tkissirhom bħalissa.
3. L-istudenti mbagħad jimxu lejn post fejn hemm salib kbir, u jwaħħluha hemm.
4. Wara ssir it-talba tal-pellegrin li tinsab f'Appendiċi 2.

L-għan tal-Eżerċizzju

Permezz ta' dan il-ġest simboliku l-adoloxxenti qegħdin lhallu lil Ġesù jerfagħhom, li qegħdin jagħtu permess lil Ġesù jidhol fil-ħajja tagħhom u jdawwal il-partijiet l-iktar mudlama. Dan hu l-punt fejn il-vjaġġ tal-ħajja jsir pellegrinaġġ: x'ħin niddeċiedi li nħalli lil Alla jidhol f'ħajti u jimxi t-triq miegħi.

Talba tal-pellegrin

Mulej Ġesù Kristu, int sejaħt lill-qaddej tiegħek Abram minn Ur tal-Kaldej, proteġġejtu fil-pellegrinaġġ tiegħu u kont għalih u għall-poplu Lhudi gwida fid-deżert; bierek lil dawn uliedek, għall-imħabba ta' ismek qegħdin f'pellegrinaġġ lejn il-Bieb tal-Ħniena.

Kun għalihom, matul ħajjithom, kumpann fil-mixi, gwida fid-diffikultà, kenn matul il-mixja, dawl fid-dlam, konsolazzjoni meta jaqtgħu qalbhom, u blata fil-proponimenti tagħhom.

B'hekk, immexxija minnek, jaslu qawwijin u sħaħ fit-tmiem ta' din il-mixja u mimlijin bil-grazzja u t-tama, jkomplu mexxin fil-ħajja ta' kuljum.

B'Sidna Ġesù Kristu, mgħallem tagħna. Ammen.




It-Tieni Parti

Post: Mixja mis-Seminarju

sal-Grotta ta' San Pawl*

Tul ta' ħin: 45 minuta

- Ċelebrazzjoni tal-Fidi



It-Tielet Parti

Post: Mixja sal-Bieb tal-Ħniena

Tul ta' ħin: 60 minuta

- Il-Bieb tal-Ħniena u Quddiesa

Ċelebrazzjoni tal-Fidi

Riżorsa: Appendiċi 4

Ħin: 20 minuta

1. F'dan il-mument jistgħu jitqassmu xemgħat lill-istudenti.
2. Jekk il-grupp ma jkunx kbir ħafna, l-istudenti jistgħu joħorgu jixgħelu x-xemgħa huma stess minn xemgħa principali li tissimbolizza lil Ġesù, bħala simbolu li l-fidi f'Ġesù trid iddawwal it-triq tal-ħajja tiegħi. (Ara Appendiċi 4.)

L-għan tal-Eżercizzju

Permezz ta' dan il-ġest isir it-tigdid tal-Wegħdiet tal-Magħmudija bħala sinjal tad-deċiżjoni tagħna li, flimkien ma' oħrajn li bħalna għamlu l-istess deċiżjoni, aħna rridu li Ġesù jkun parti mill-ħajja tagħna.

** Il-Pellegrinaġġ jista' jtkompla fil-Knisja Parrokjali tar-Rabat (skont in-numru ta' studenti) jew inkella jibqa sejjer direttament lejn il-Katidral tal-Imdina u ssir it-Tielet Parti*



Il-Bieb tal-Ħniena u Quddiesa

1. Mal-wasla quddiem il-Katidral, l-istudenti jgħaddu mill-Bieb tal-Ħniena.
2. Hekk kif kulhadd isib postu tiġi ċelebrata quddiesa b'ringrazzjament.

L-għan tal-Eżercizzju


L-għan hu li l-quddiesa ssir b'ringrazzjament kemm għal din l-esperjenza u kif ukoll għad-don tal-ħajja. Fl-omelija għandu jsir aċċenn għal dan l-aspett ta' radd il-ħajr u l-ħarsa 'l quddiem lejn l-għarfien tal-iskop tal-ħajja tagħna.

Din il-parti kollha kemm hi għandha tkun mument ta' talb ta' ringrazzjament kemm għal din l-esperjenza u kif ukoll għad-don tal-ħajja, filwaqt li l-istudenti jiġu mgħejjuna jittgħu l-ħarsa 'l quddiem lejn l-għarfien tal-iskop tal-ħajja tagħna.

Appendiċi 1 - Il-Labirint

Fejn sejjer?

(Ikteb jew pingi xi ħaġa li tispjega fejn taħseb li ser tkun għoxrin sena oħra)




Fejn qiegħed bħalissa?

(Ikteb jew pingi xi ħaġa li tispjega ħajtek bħalissa)

Appendiċi 1 - Il-Labirint

Fejn sejjer? (Iktbu jew pingi xi haġa li tispjega fejn jaħsbu li ser tkun għoxrin sena oħra.)



Fejn qiegħed bħalissa?

(Iktbu jew pingi xi haġa li tispjega haġtek bħalissa.)

Appendiċi 2 - Il-Barka tal-Pellegrin

Ċelebrant: Fl-isem tal-Missier, u tal-Iben, u tal-Ispirtu s-Santu.

Studenti: **Ammen.**

Ċelebrant: Alla, il-faraġ u s-salvazzjoni tagħna, ikun magħkom ilkoll.

Studenti: **U miegħek ukoll.**

Ċelebrant: Ғbieb, ejjew inhejju ruħna fil-bidu ta' dan il-pellegrinaġġ.

Salm Responsorjali

Salm 121

R/. Fraħt meta qaluli: "Immorru f'dar il-Mulej!"

Fraħt meta qaluli:

"Sejrin f'dar il-Mulej!"

Diġà qegħdin riġlejna

fi bwiebek Ġerusalemm.

R/.

Minħabba ħuti u ғbiebi,

ħallini ngħidlek: "Is-sliem għalik!"

Minħabba f'dar il-Mulej, Alla tagħna,

nixtieq illi jkollok il-ġid.

R/.

Ġerusalemm, mibnija bħal belt,

magħquda haġa waħda!

Lejha t-tribujiet jitilgħu,

it-tribujiet tal-Mulej.

biex, skont il-liġi ta' Izrael,

ifaħħru isem il-Mulej.

R/.

Talb

Missier Qaddis, inti tajtna lil Ġesù biex ikun it-triq li twassalna għandek; agħtina li nimxu dejjem warajh bil-fedeltà kollha. Nitolbu.

R/. Ismagħna nitolbuk, Mulej.

Inti tajtna lil Marija bħala xbieha u eżempju għalina tal-mixi wara Kristu; agħtina li dejjem inħarsu lejha biex inkunu nistgħu nimxu kif jixraq f'ħajja ġdida. Nitolbu. **R/.**

Int, bl-Ispirtu s-Santu, tmexxi l-Knisja fil-mixi tagħha f'din id-dinja; agħtina li niġru fit-triq tal-ħniena tiegħek, billi nfitxuk fuq kollox u qabel kollox. Nitolbu. **R/.**

Int issejħilna għal għandek mit-triq tal-ġustizzja u s-sliem, agħtina li nagħrfu s-sens veru tal-ħajja tagħna biex hekk aħna wkoll naslu għandek. Nitolbu. **R/.**

Ċelebrant: O Alla li tista' kollox, li dejjem turi l-ħniena tiegħek lil dawk li jħobbuk, u għal dawk li jfittxuk qatt ma inti 'l bogħod minnhom: kun magħna li se nagħtu bidu għal dan il-pellegrinaġġ; imxi magħna u wassalna bis-sliem fil-post fejn sejrin. Bi Kristu Sidna.

Studenti: **Ammen.**

Isir it-tberik tal-pellegrini bl-ilma mbierek

Ċelebrant: Il-Mulej ikun magħna u jissieħeb magħna fi triqtna.

Studenti: **Ammen.**

Appendiċi 3 - It-Tigdid tal-Wegħdiet tal-Magħmudija

Introduzzjoni

Bis-sagrament tal-Magħmudija, Alla, fl-imħabba tiegħu, tana ħajja ġdida mill-ilma u mill-Ispirtu s-Santu. Issa ma għadniex trabi, imma qegħdin nikbru u għalhekk jeħtieġ li r-rigal sabiħ li r-ċevejna fil-magħmudija u ġeddidna fis-Sagrament tal-Grizma tal-Isqof nagħmluh tagħna. Il-fidi mhijjex xi ħaġa passiva, fejn sempliciment naċċetta t-tagħlim tal-Knisja, imma hi decizjoni attiva. Hija decizjoni li timplika li niċhad dak li jkissirni, filwaqt li nżomm ma' dak li jibnini u jagħmilni bniedem sħiħ. Qabel tlaqna

b'dan il-pellegrinaġġ iddecidejna li rridu li Ġesù jimxi magħna t-triq tal-ħajja tagħna għax għarafna li hu biss fid-dawl tiegħu li aħna nagħrfu s-sens tal-ħajja tagħna. Għalhekk, ejjew issa ngeddu l-wegħdiet li għamlu għalina l-ġenituri fil-magħmudija, u li għamilna aħna meta r-ċevejna l-Grizma tal-Isqof. Ejjew inġedduhom bħala sinjal tad-decizjoni tagħna li, flimkien ma' oħrajn li bħalna għamlu l-istess decizjoni, aħna rridu li Ġesù jkun parti mill-ħajja tagħna.

Tigdid tal-Wegħdiet tal-Magħmudija

Animatur: Tiċhdu lix-xitan u l-għemil u l-qerq kollu tiegħu, biex tgħixu fil-ħelsien ta' wlied Alla?
Studenti: **Iva niċhad.**

Animatur: Temmnu intom f'Alla, il-Missier li jista' kolloxx, li ħalaq is-sema u l-art?
Studenti: **Iva nemmen.**

Animatur: Temmnu f'Ġesù Kristu, Ibnu l-waħdieni u Sidna, li twieled minn Marija Vergni, bata u miet u difnuh, qam minn bejn l-imwiet u qiegħed fil-lemin tal-Missier?
Studenti: **Iva nemmen.**

Animatur: Temmnu fl-Ispirtu s-Santu, fil-Knisja mqaddsa kattolika, fix-xirka tal-qaddisin, fil-maħfra tad-dnubiet, fil-qawma mill-imwiet u fil-ħajja ta' dejjem?
Studenti: **Iva nemmen.**

Animatur: Din hi l-fidi tagħna. Din hi l-fidi tal-Knisja li aħna niftaħru li nistqarru f'Ġesù Kristu Sidna.
Studenti: **Ammen.**